

సాయంత్రం వీడుగంటలయింది. బాగా చీకటిపడింది. రామన్న పాలెం గ్రామకరణం వీధి అరుగుమీద దీపం పెట్టుకొని ఇంకా ఆఫీసు పని చేసుకొంటూనే వున్నాడు.

“ఏమయ్యో! కొంపమునిగిందే!” అని గ్రామమునసబు ఆయ్యవారప్ప వగర్చు కొంటూ పరుగుమీద వచ్చి అరుగుమీద కూల బడ్డాడు.

కరణానికి ఏభయ్యో, ఏభయ్యయిదు సంవత్సరాల వయస్సు ఉంటుంది. మునసబు వైఖరి చూచేవరకు అతనికి గుండె గుభెల్లు మనింది.

“ఏమి, ఏమి” అని వంచినతల పైకెత్తి మునసబు నడిగాడు కరణం.

“ఇంకేముంది? కొంప మునిగిందయ్యా! యానాదివాడు నన్ను నట్టేట ముంచే శాడు” అని అన్నాడు మునసబు.

“ఏ యానాదివాడయ్యా?” అని కంటి అద్దాలు చేతికి తీసుకొని ఆత్రంతో అడిగాడు కరణం.

“ఆయానాదివాడేనయ్యా!”

“ఏయానాదివాడయ్యా అంటేను?”

“వాడి దేవూరో నాకు తెలియదయ్యా.”

“అయితే ఇప్పుడేం వచ్చిందీ?”

“వాడు కలరాతగిలి చచ్చాడు.”

కలరాఅనే టప్పటికి కరణానికిగూడా గాబరా వుట్టింది.

“కలరాఅని ఎవరన్నారయ్యా? అంతా లేని పోనిఖంగారు నీది: ఇప్పుడు కలరా ఎక్కడ నించి వచ్చిందయ్యా?” అని కరణం విసుక్కొన్నాడు.

“సడేలే: నేను స్వయంగా కల్లారా చూశాను — వాడికి పొద్దున్న కలరాతగిలి వుండంగాను.”

“ఎక్కడ చూశావయ్యా?”

“రోడ్డుమీద చూశాను: ఉదయాన్న నే నాతట్టు పోయ్యేవరకు వాడు గవళ్లపాలెం దగ్గర రోడ్డుమీద వేపచెట్టుకింద పడిపోయి ఉన్నాడు.”

“ఇప్పుడు అబ్బబ్బు: నీతో ఒకటిగాదయ్యా చరా! ఎవడయ్యా వాడూ?” అని ఇంకా విసుక్కొన్నాడు కరణం.

# అంటుబాడ్యం



“వాడిది అదేదో వూరని చెప్పాడు: పేరు జ్ఞాపకం లేదు. వారంరోజులకిందట ఆవూరు కాపు సుబ్బారెడ్డికయ్యల్లో నారువేత కేమో వచ్చాడట: మొన్న పగటి వేళ వాడికి కలరాతగిలేవరకు వాణ్ణి బయటికి వెళ్ల తరిమాడట ఆరెడ్డి! పోయినవాడు విర గ్గడై పోకుండా మనపొలిమేరలోనే పడి చచ్చాడు —”.

“వాడి దేవూరోగూడా అడిగి తెలుసు కోలేదటయ్యా? నువ్వువారే.”

“అడిగానయ్యా: ఉత్తరాదో దక్షిణాదో అని చెప్పాడు - వీడిల్లు వల్లకాడుగానూ.”

“అయితే వాడెక్కడ చచ్చాడు?”

“గవళ్ల పాలేనికి దక్షిణంగా చెర్లొకి పోయ్యే డొంకలో పడి చచ్చాడట!”

“నువ్వు చూడలేదా ఏమిటి?”

“నే నెప్పడు చూశానయ్యా? ఇప్పుడు ముతరాచు లక్షుంగాడు చెప్పటంటే నాకు తెలిసింది.”

“ఏ లక్షుంగాడయ్యా?”

“అదేందయ్యా; గూనివాడి కొడుకు లక్షుంగాడిని ఎరగవు? వాడూ వాడి మేనల్లుడు వెంకటసుబ్బూ చీకటిపడి చెర్లొ పల్లెనుండి డొంకన వస్తుంటే వాడు చచ్చి డొంకలో పడి ఉన్నాడట.”

“ఏ డొంకలోనయ్యా?” అని కరణం ఇంకా విసుక్కుంటూనే వున్నాడు.

“నీ దంతా మరీవిడ్డూరం. గవళ్ల పాలేనికి దక్షిణంగా చెర్లొకిపోయే డొంక ఎరగవు?”

“ఆ ముతరాచువాళ్లు సరిగ్గా చూశారో లేదో, వాళ్ల నిట్టా పిలిపించవయ్యా ఒక్క సారి” అన్నాడు కరణం.



‘కరుణకుమార’

గ్రామమునసబు తలారి నర్సిగాడిని పంపి లక్షుంగాణ్ణి, వెంకటసుబ్బాణ్ణి పిలిపించాడు.

“ఏందిరా! మీరు వాణ్ణి చూశారట్రా?” అని దబాయించాడు కరణం.

“మేము కల్లారా చూశాము సామీ! అబద్ధం చెప్పేదాక మాకేమి సాయమా?” అన్నారు ముతరాచులు.

“ఎక్కడ పడిచచ్చాడురా వాడు?” అని కరణం మళ్లీ క్రాసు చేశాడు.

“గవళ్ల పాలేనికి దక్షిణంగా పదిపగ్గా మారంలో డొంకలో మనుష్యులు వచ్చిపోయే దారికి తూర్పుగా కొంచెంఎడంగా తుమ్మల్లో పడిఉండాడు. మొలకి గుడ్డ కూడా లేదు.”

“వాడి దేవూరో మీకు తెలుసా?”

“వాడి పేరూ వూరూ తెలియదుగాని వాణ్ణిమాత్రం మేము మొన్నఉల్లో చూశాం. ఈవేళపొద్దున మేము చెర్లొపల్లెకు పోతుంటే వాడు రోడ్డుమీద చెట్టుకిందమాత్రం పడి ఉండాడు. వాడు మాకు బాగా గుక్క” అన్నారు ముతరాచులు

“అయితే ఇప్పుడు పోయిచూస్తే శవం అక్కడ ఉంటుందట్రా?” అని అడిగాడు కరణం.

“ఉండక ఏడకు బోతుందీ? అంటూ ముతరాచు లిద్దరూ “మేంపోతామయ్యా” అని ఇళ్లకు చక్కా పోయారు.

“ఇప్పుడెట్లానయ్యా చేనేది?” అని మునసబు కరణాన్ని సలహా అడిగాడు.

“ఎట్లనా నాసీకెకీ నీసీకెకీ ఉరివేసుకొని భావిలో దిగుదాం పద —” అని కసురు కొన్నాడు కరణం.

“నామీద కసురుకుంటావు - నే నేంచేశా నయ్యా?” అని దీనంగా అడిగాడు మునసబు ఆయ్యవారప్ప.

“ఒకవేళ ఆముతరాచువాళ్లు ఇప్పుడిసంగతి నీతో చెప్పితేమట్టుకు నువ్వు ఊరూవాడా యాగీ చేసుకొంటూ ఇట్టా ఎందుకు పరుగెత్తు కొనిరావడం? ఈసంగతి అసలు ఉల్లో రెం డోవాడిచెవికి ఎందుకుపోవాలి?” అని గొంతు ధ్వని కొంత తగ్గించి కోపంగానే మాట్లాడాడు కరణం.

“నే నేమి యాగీచేశానయ్యా? నీతోతప్ప నే నెవరితోనూ అనలేదే ఈసంగతి?” అని అయ్యవారప్ప నెమ్మదిగానే జవాబిచ్చాడు.

“ఇంతటనైనా పలక్కుండా ఊరుకో” అని రహస్యంగా సలహా ఇచ్చాడు కరణం.

“ఊరుకుంటే!” అని ఆశ్చర్యపోయి అడిగాడు మునసబు.

కరణం జవాబు చెప్పలేదు.

“అదికాదయ్యా! ఊరుకుంటే ఎట్లనయ్యా?” అని మళ్లీ రెట్టించాడు మునసబు.

“తెల్లవారి ఊరేగవచ్చును లేవయ్యా; నీదంతా ఒకటే తొందరా, ఒకటే హడావుడిని” అన్నాడు కరణం.

“తెల్లవార్లూ ఆశవానికి కాపలాఅయినా లేకుండా ఆమోయిన అడివిలో పడేసిఉంటే, రాత్రి ఏనక్కలయినా పెరుక్కొనితంటే ఎట్లా?” అని మునసబుకు సందేహం కలిగి అడిగాడు.

“ఎట్లనా? నా గొంతుకు ఉరివేయవయ్యా! నీకు అన్నీ లేనిపోని సందేహాలూ, శంకలూను...” అన్నాడు కరణం.

“కోపం చేయవోకయ్యా! నాకు తెలియక అడుగుతాను. మనం ఆశవానికి ఈరాత్రి కాబ్దారీ చేయించవద్దా అంటాను” అన్నాడు మునసబు.

“నీచేతనయితే చేయించు. ఇప్పుడు అర్ధరాత్రివేళ ఆ అడవిలో ఎవడు పోయి శవజాగరణం చేస్తాడు?”

“అయితే శవాన్ని నక్కలు పీకవా అంటాను.”

“పీక్కొనితంటే తిన్నాయిలే నీకేమీ?”

“మనం పోలీసులకి మేస్త్రోటుకి రిపోర్టు చేయవద్దా?”

“ఉదయాన్న చేయవచ్చునులే.”

“శవాన్ని నక్కలు పెరుక్కొనితంటే మనం కాబ్దారీ చేయించలేదని ఆ పోలీసువాళ్లు మనమీద పడతారేమో?”

“పడరులేవయ్యా! నీకు అసలీసంగతి ఉదయాన్నే తెలిసినట్టూ, వెంటనేపోయి చూచే

వరకు శవం ఫలానాఫలానాస్థితిలో ఉండినట్టూ రిపోర్టులో రాయవచ్చునులే—”.

“ముతరాచువాండ్లు మన కి సాయంత్రమే చెప్పినప్పుడు, రేపుపొద్దున్న తెలిసిందని తప్పుడుమాత ఎట్లా మానేదయ్యా?”

“ముతరాచువాండ్లు మనకు ఇప్పుడే చెప్పినట్లు దాఖలా మకాబూ ఏ ముందీ?”

“అమ్మో! రేపు పోలీసువాండ్లు వచ్చి అడిగితే ఈముతనవ్వువాండ్లు నిజం చెప్పరూ?”

“అట్లా చెప్పకుండా వాండ్లని మనం లోగట్టుకొందాంలే.”

“ఏమోనయ్యా! నాకుమాత్రం ధైర్యం లేదు. ఏమో! మనకి ఇప్పటికి ఈ ఇద్దరే అగుపడుతున్నారు. గ్రామంలో ఇంకా ఎంత మందిచూశారో ఆశవాన్ని. నిజాన్ని అట్లా కప్పిపుచ్చడానికి ఎంతమాత్రమూ వీలేదు సుమా!”

“అయితే ఇప్పుడేంచేస్తానంటావయ్యా?”

“ఒకవేళ పోలీసువాండ్లకి రిపోర్టు ఉదయాన్నే పంపినా, ఈ రాత్రి ఎవర్నయినా శవందగ్గర కాబ్దారీ పెట్టిస్తాను—”

“ఇప్పుడు ఎవరు కాబ్దారీచేస్తారు నీకు?”

“తలారి నర్సిగాణ్ణి పంపిస్తాను.”

నర్సిగాడు సమక్షంలోనే వున్నాడు. మునసబూ, కరణమూఅంటే వాడి కసలు లక్ష్యమే లేదు.

“పోతే నానాకరీ పోయింది లెండయ్యా: నేనూ మనిషినేకాని గొడ్డును కాను. మీరం దరూ ఇళ్లకాడ లక్షణంగా పండుకోవలసిందిని, నేనూ నాబిడ్డలూ అన్యాయం అయిపోవలసిందీనా?— నావల్ల కాదు— దీనితల్లి సిగ్గోసిన ఉద్యోగం. మీరేంచేసినా సరే!” అన్నాడు నర్సిగాడు.

“వాడు చెప్పేది నిజమేమరి. వాడు మాత్రం మనిషికాదూ పాపం!” అన్నాడు కరణం.

“అయితే మాలవాడకి పోయి ఇద్దరు వంతు వెట్టివాళ్లనయినా పిలుచుకొని పంపించరా?” అన్నాడు మునసబు.

“వెట్టివాళ్లవరూ పిలిస్తే పలకడంలేదు. వరినాటు అదునుకు ఒక్క పురుగుకూడా చిక్కడంలేదు. వాళ్లకేమైనా జీతాలా భత్యాలా? మన కెందుకు చేస్తారు — వెట్టిచాకిరీ?” అన్నాడు తలారి.

“అయితే — ఏగతి చెప్పవయ్యా? కరణం గారూ!”

“.....”

“ఇస్సు..... అబ్బబ్బ..... నే నెన్నమా ఇట్లాంటి అగచాట్లు పడ్డవాణ్ణి కానయ్యా! ఆభగవంతుడు నాకే తెచ్చిపెట్టుతూ ఉంటాడు ఈకడగళ్ల న్నీని.”

కరణం పలకలేదు తలారి గడ్డంకింద కర్ర ఆనించుకొని అరుగు దగ్గరె నిలబడిఉన్నాడు.

“పలకవేమిటిదయ్యా కరణం గారూ! ఏవోవిధంగా తగలబెట్టవయ్యా స్వామీ!... ఇస్సు.....నాకు కాళ్లూ చేతులూ పీక్కొనిపోతున్నవి. జాంపొద్దు పోయింది : ఇంకా నేను అవశిష్టం తీర్చుకోవాలి. సంధ్యా వందనం వార్చుకోవాలి.....వీడితల్లి కడుపు వీడితోనే కాల — చచ్చినవాడు నా పాలిమేరలోనే పడిచావాలా?” అనినిట్టూరుస్తున్నాడు మునసబు.

కరణం కళ్లకు అద్దాలుతెరిగించుకొని చేతికి కలం తీసుకొన్నాడు.

“లేచి పోయినాడయ్యా! రోడ్డుమీద పండుకొన్నవాడు లేచి దక్షిణంగా డొంకన పడిపోయాడు. పీడ విరగడైపోయిందిగదా అనుకొని, ఎంతబడి ఆమైన ఇంటికి వచ్చేశాను. వాడింకా పాలిమేరలోనే తారట్లాడుతూ ఉండినసంగతి తెలిస్తే, అప్పుడే ఎవరినో ఒకరిని పంపి పాలిమేర దాటిపోయ్యే వరకూ వెళ్లతరిమించేవాణ్ణి. వాడిట్లా మోసం చేస్తాడని అనుకోలేదు.”

“వాణ్ణి రోడ్డుమీద చూసినప్పుడే అనుకొన్నాను వాడికి ఆయువు మూడిందని: నేనక్కడ నిలబడి ఉండంగనే వాడికి పదిసార్లయినట్టు అయింది. అందులో కలరాజాడ్యంతిరుగులేనివ్యాధి — ఇంతకీ ఖర్క: వాడిది

కొడు — ప్రారబ్ధం మనదీ: ఏపూర్వజన్మం లోనో చేసుకున్న సంచితం ఈజన్మలో గ్రామమునసబు నాకరీరూపంగా పట్టివేధిస్తోంది.”

అని ఈవిధంగా ఏమేమిటో చదువుతున్నాడు మునసబు. ఏసమాధానం చెప్పడానికి పాలుపోక కరణం అడంగలులో సాగుబడి చెల్లువేసుకొంటున్నాడు.

“దీనిముండామోసిననాకరీ - రాశీనామా గీకిపారేదామని ఎన్నిసార్లో అనుకొన్నా నయ్యా: కాని అన్నోదకరుణానుబంధం తెగనిస్తాడా ఆపాపిష్టిదేవుడు? ఛీ! ఛీ! ఈనాకరీచేసుకుని బ్రదికేదానికన్నా, పదిఊళ్లు ముట్టెత్తుకొని బ్రతకడం మేలు” అన్నాడు మునసబు.

“అట్లాఅనుకొన్న వాడివి రాశీనామా ఇచ్చి లేచిపోరామా?” అని అడిగాడు కరణం.

“ఏమయ్యా ఇస్తే? ఈముండానాకరీతోనే బ్రతుకుతున్నా ననుకొన్నావు గాబోలు. బ్రాహ్మణికి ఏవృత్తి చేసుకొన్నా తప్పలేదు” అని పారువంతో జవాబిచ్చాడు మునసబు.

“అసలువిషయం ఏమిటో వగచెంచకుండా ఈముచ్చట్లు పెట్టుకొని కూర్చున్నారేం దయ్యా?” అని హెచ్చరించాడు తలారి.

“శవానికి కాబ్దారీ ఉంటే ఉంది లేకపోలే లేకపోయింది. మనచెవికి వచ్చినసంగతి ఆలస్యంచేయకుండా పోలీసులికి వెంటనే రిపోర్టు పంపకుండామాత్రం పీల్లేదయ్యా!” అన్నాడు మునసబు.

“సరే: అయితే రిపోర్టురాసి పంపించు” అన్నాడు కరణం.

“నువ్వే నాలుగుముక్కలు రానేస్తూ. నేను సంతకం పెట్టుతాను.”

“ఏ మని రాయమంటావు?”

“ఈసంగతే! జరిగినసంగతి నీకు తెలియని దేముంది?”

ఎవరో పరాయి గ్రామ యానాదివా డొకడు ఈ వూరు కూలిపనికిగాను వచ్చి అకస్మాత్తుగా కలరాతగిలి చచ్చిపోయాడనీ, వాడిపేరూ, ఊరూ తెలియదనీ, ఈ జేవా

రసుశవాన్ని కాబ్దారీ చేయించడం కష్టంగా ఉన్నదనీ, పోలీసువారు తక్షణం వచ్చి శవానికి పంచాయతీ జరిపించి పోవలసిందనీ పోలీసు స్టేషన్ పూసాను కొకరిపోర్టు రాశాడు కరణం. గ్రామమునసబు సంతకం పెట్టాడు.

“కలరాతగిలి మనిషి చచ్చిపోతే మనం హెల్తుఇన్ స్పెక్ట్ కుకే లాలాకాకూ కూడా రిపోర్టులు పంపాలికాబోలునే--పంపవద్దూ?” అని అడిగాడు కరణం.

“తెల్లవారి పంచాయతీ జరిగినతర్వాత పంపవచ్చునులే. ముందు పోలీసువాండ్ల బదనాయం తప్పించుకోనీ” అంటూ రిపోర్టును తలారి నర్సిగాడి కిచ్చి స్టేషన్ కు ఎత్తుకొని పొమ్మన్నాడు మునసబు.

“ఆర్ధరాత్రి నేను ఒంటరిగా ఎట్లాగయ్యా పోయేదీ?” అని అడిగాడు తలారి.

“అన్నిటికీ అన్నిసాకులూ చెప్పితే ఎట్లరా? ఈ వూరికి ను వ్యొక్కడవే నాకరు వయిపోతివి. అక్కరపడ్డపుడు కాస్త ఒళ్లు వంచి పనిచేసుకొని రాకుంటే ఎట్లా చెప్పు నర్సయ్యా? శవానికి కాబ్దారీ చేయలే నన్నావు--సరే. రిపోర్టుఅయినా ఎత్తుకొని పోకుంటే ఎట్లా? మాడుమైళ్లు స్టేషన్ ఇక్కడికి. ఇంటికి పోయి అన్నంతిని వెళ్లావంటే ఎంతనేపట్లో తిరిగివస్తావు- మళ్లా ఊరుమాటు మడిగేవరకు తిరిగి రావొచ్చు; వెళ్లు. నామాట విని వెళ్లిరా” అని మునసబు తలారిని బ్రతిమలాడుకున్నాడు.

“కూడా యానాదివాణ్ణయినా పిలుచు కొని పోరా! ఉన్న నాకరువు ను వ్యొక్కడవూ కాదంటే ఎట్లా?” అని కరణంకూడా హెచ్చరించాడు.

“సరే! ఇటు పారేయండయ్యా ఆరి పోర్టు: ఎక్కణ్ణుంచో వచ్చి ఈడ నాకోస రమే చచ్చినట్టుండాడు — ఆపాపిష్టి నా కొడుకు” అన్నాడు తలారి.

“ఏం చేస్తారా నాయనా! నీ ఒక్కడి కోసరమేకాదు; మన అందరికోసరమూ చచ్చాడు— ఆ ముతనప్పపాడు. ఇంతాచేస్తే తెల్లవారి పోలీసువాళ్లు వచ్చేలోపల ఏనక్కలయినా శవాన్ని పెతుక్కొని తింటే వాడి

చావు అబద్ధమూ, మనచావు నిబద్ధమూ అవుతుంది” అన్నాడు మునసబు.

“ఇ దెక్కడి చట్టమయ్యా—ఈచట్టము? మనిషి బ్రతికి ఉండంగా వాడిగొంతుకలో ఊపిరిఉన్నంతమట్టుకు వాడు చచ్చాడా, బతికాడా, తిన్నాడా, పస్తుపండుకున్నాడా అనే యోచన ఏమారాజుకి కాబట్టదు. తీరా చచ్చిన తర్వాత ఈరిపోర్టు లెందుకు? ఈకాబ్దారీ లెందుకు? మనల్ని ఇట్లా ఏడిపించడం ఎందుకు? ఏదిపట్టినా దిక్కు దీమూ ఉన్నట్టు గోచరించడే!” అన్నాడు తలారి.

“మనచట్టాలన్నీ ఇట్లనే ఉంటాయనుకో. మనమంతా చచ్చినవాళ్లని కాబ్దారీచేయడానికేగాని బ్రతికినవాళ్లని పోషించడానికి గాదు. పొద్దుపోయింది - తొందరగా పోయిరా” అన్నాడు మునసబు.

కరణం చిరునవ్వు నవ్వుకున్నాడు.

“అదికాదయ్యా! వా డెవడో బతకలేక కూలిపనిచేసుకోను ఏడనుంచో ఈడకి వచ్చి అమ్మవారిజాడ్యం తగిలితే, వాడి కింతమందూ, మాకూ పోనే దిక్కు లేకపోవడం సరిగదా, వాణ్ణి ఆఖరుకు ఊళ్లోనయినా ఉండకుండా బయటికి వెళ్లతరిమితిరి. వా డెట్లాగా చచ్చాడు గదా- ఇక ఇప్పు డీరచ్చఅంతా దేనికయ్యా? తెండి: ఇట్లా పారెయ్యండి ఆకాగితం. నాతిప్పలు నావి. చచ్చో బతికో ఆపోలీసువాళ్ల మొఖాన్న కొట్టినస్తా.” అని రిపోర్టుతీసుకొని విసుక్కుంటూ వెళ్లిపోయాడు తలారి.

“శివశివా! ఏంఖర్కం తెచ్చిపెట్టావురా భగవంతుడా!” అని పెద్దనిట్టూర్పువిడిచి గ్రామమునసబు భోజనానికి ఇంటికి లేచి పోయాడు.

౨

రామన్నపాలెం సర్కారు శ్రోత్రియం గ్రామం. ఆ శ్రోత్రియానికి ఒకకరణమూ, గ్రామమునసబూ, ఒకతలారిసాకరూ ఉన్నారు. కరణమూ, మునసబూ ఇద్దరూకూడా వైదికబ్రాహ్మణులే. కరణానికి ఆరురూపాయలూ, మునసబుకి అయిదురూపాయలూ, తలారికి మూడురూపాయలూ సర్కారు

వారు నెలశీతా లిస్తారు. కరణం మిస్సల్ కరణమేగాని మునసబుమాత్రం రిజిస్టర్లు మైనరు తరపున వత్తాసిగా పనిచేస్తున్న ఆక్టింగు మునసబు. గ్రామాధికారి డివిజన్ లోనూ మునసబుదే చాలా నీరసమైన సంసారం. పైగా ఆయన గారికి ఇంటినిండా గంపెడుపిల్లలు, పెద్ద సంసారం. నెలశీతం అయిదురూపాయల తోనూ ఆయన గారికి సంసారం గడవడం చాలా కష్టంగా ఉంది: అందువల్ల ఆయన అచ్చం నెలశీతాన్నే నమ్ముకోకుండా, సమీప గ్రామాల్లో శుభాశుభకార్యాలకి బ్రాహ్మణార్థాలు చేసుకొంటూ కొంతసంసారపోషణ చేసుకొంటున్నాడు. అదిగాక వాళ్ల గ్రామానికి మూడు మైళ్ల దూరంలో వున్న పట్టువాసానికి ప్రతిరోజూ పోయి ప్లీడర్ల ఆఫీసుల్లో పార్టీల వకాల్తనామాలు వకైరాలు ధృవపరుస్తూ తద్వారా ఒక్కొక్క వకాల్తనామాకు ఒక బేడడబ్బులు చేతిలో వేసుకొంటూ పొట్ట పోసుకుంటూ వస్తున్నాడు.

ఆ బ్రాహ్మణికి కలరా జాడ్యం అంటే తగని భయం. తన గ్రామంలో కాదుకదా, ఆచుట్టు పక్కల వీ గ్రామంలో నయినా సరే, అమ్మ వారి జాడ్యం అనే అలికిడి చెవిని పడిందంటే ఇంటి దగ్గర గంపెడు సంసారాన్నీ ఇంటి దగ్గరనే విడిపించి, ఆంగవస్త్రం చంకన పెట్టుకొని పలాయన మైపోతూ ఉండే అలవాటు. ఆరంభదశలో ఈ విధంగా పారిపోతూ వచ్చాడు కాని, ఆమధ్య రెండు సంవత్సరాల క్రిందట ఇట్లనే ఆతాలాకాలో ఇంకో గ్రామమున సబు కలరా జాడ్యానికి భయపడి పారిపోయి, పై అధికారికి సకాలంలో రిపోర్టు చేయలేదన్న కారణంతో, ఆ గ్రామ మునసబును సర్కారువారు నాకరీనుండి మర్తరబు చేసి నప్పటినుండి ఈ శ్రోత్రియం గ్రామమున సబు అయ్యవారప్ప, ఊరు విడిచి పారిపోయే పద్ధతి చాలించుకొని ఏమయినప్పటికీ గ్రామంలోనే నిలబడి పైవారికి రిపోర్టు వకైరాలు పంపి తన ధర్మం యథావిధిగా నిర్వర్తించుకోవాలని నిశ్చయపరచుకొన్నాడు. ఏం చేయగలడు? షాషం! విధిలేదు: కలరాకు భయపడి ఆ అయిదు రూపాయల నాకరీ పోగొట్టుకుంటే

ఆనాకరీని ఆధారంచేసుకొని తెచ్చుకొనే ఇతర సంపాదన ఎంతో నష్టమైపోతుంది.

కలరా జాడ్యాని భయపడి పారిపోకుండా యింటి దగ్గరనే నిలబడవలెనని తాను తీర్మానం చేసుకున్న తర్వాత ఆ గ్రామంలో కలరా కనపడడానికి ఇదే మొదటి పర్యాయం.

సందేహాలు నివర్తించేసుకొని మునసబు గారు భోజనానికి లేచారు. కాని ఆయన గారి మనస్సంతా డొంకలో పడివుండిన శవం మీదనే ఉన్నది. అందులోనూ కలరా తగిలి చచ్చిన మనిషి: కలరా అంటువ్యాధి. తగిలితే మల్లా తిరుగుముఖంలేదు ఆ జాడ్యానికి. ఆ ఉదయం ఆ మనిషికి కలరా తగిలి ఉండగా తాను రోడ్డు మీద వానిని స్వయంగా చూచాడు కూడాను. మునసబుకు గుండెలు సీచుసీచు మంటున్నవి. నోటికి అన్నం హితవు గాలేదు. నాలుగు మెతుకులు ఎంగిలిపడి లేచి మంచం యెక్కి ముసుగుతన్ని పండుకున్నాడు.

రాత్రి పొద్దుపోయింది: పదకొండు గంటలయింది: ఊరంతా మాటుమణిగి నిశ్శబ్దంగా ఉన్నది. కాని మునసబుకు నిద్రపట్టలేదు. కళ్లు మూసినపుడల్లా ఉదయాన్న తాను రోడ్డు మీద చూచిన మనిషి కళ్లయెదుట ప్రత్యక్షమవుతూనే వున్నాడు. మనిషికి భయం వేసింది: ఉదయం కలరా తొలగడమూ సాయంత్రానికి చచ్చిపోవడమూనా! ప్రాణం యెంత బుద్బుద ప్రాయమైనదో! ఒకవేళ తనకే కలరా తగిలితేనో! అని లోపల హఠాత్తుగా ఒక సందేహం కలిగింది. ఆ వెంటనే మనస్సులో ఇంకో ఆలోచన యేదో బయల్పడింది. దాని వెంట మరొక ఆలోచన!

మనిషికి ఖంగారు పుట్టింది: కప్పకున్న ముసుగు తీసి మంచం మీదనే లేచి కూర్చున్నాడు: గుండెలు కొట్టుకొంటున్నవి: చేత్తో పొట్టమీద వాయింతుకున్నాడు. డబ్బడబ్బ గాలి బంతి మీద కొట్టినట్లు చప్పడయింది. పొట్ట ఉబ్బురించినట్లు అనుమానం కలిగింది. తిన్న తిండి జీర్ణానికి రాలేదా అనుకొన్నాడు. భోజనంలో తిన్న పదార్థాలు ఏమా అని జ్ఞాపకం చేసుకొన్నాడు. కందిపచ్చడి, మినుములు

వేసిన చింతపండుపచ్చడి జ్ఞాపకానికి వచ్చినై. అదిగాక ఆరోజు ఇంట్లో వండిన బియ్యం కొత్త బియ్యం. పొట్టమీద చెయ్యి వేసి నిమరుకున్నాడు. కడుపు ఊసినట్లు చేతికి తగిలింది: పొట్ట అక్కళించుకొన్నాడు. బొడ్డు దగ్గర నొప్పిగా ఉన్నట్లు తోచింది. మనిషికి భయం జాస్తి అవుతూ వచ్చింది. దానికి తోడు కడుపులో వికారంగా ఉండినట్లు కూడా అనుమానం బయల్పడింది. అల్పశంకకు పోవలసిన అవసరం కనబడింది. కాని మంచం దిగలేకపోయాడు: ఒంటరిగా బయటికి పోవడానికి భయం. నిద్రలో ఉండిన భార్యను లేపాడు. ఆ మెసహాయంతో తలుపు తీసి వాకిట్లోకి వెళ్లాడు: అవసరం తీర్చుకొని లోపలికి తిరిగివచ్చాడు. మంచం మీదనే కూర్చున్నాడు. కడుపులో నులినొప్పిగా ఉన్నట్లు తోచింది. లేవవలసిన అవసరమేమో! భయపడ్డాడు. ఏదో ఆయాసంగా ఉన్న దతనికి. రోడ్డు మీది యానాదివాడు ఎదురుగా నిలబడ్డాడు. తన బాధ అంతా కలరా చిహ్నాలు కాదుగదా అని అతనికి అనుమానం వృద్ధి అవుతోంది.

గుండె దడదడమున్నది. నిద్రపోతూ వుండిన భార్యవై పూ పిల్లలవై పూ ఒకసారి చూచుకున్నాడు. తనకి తెల్ల వారుతుందో లేదో అనుకొన్నాడు. కడుపులో బుడబుడమని చప్పడయింది. గబగబా భార్యను లేపి వీధిలోనికి పోయాడు, మల్లా వచ్చి పండుకున్నాడు.

మంచం మీద వెల్లకిలా పండుకుని చేతులు రెండూ గుండెలమీద చేర్చుకొని కళ్లు మూసుకొన్నాడు. ఏవో వికారస్వరూపాలు గోచరిస్తూ ఉన్నవి. రాత్రి రెండు జాములు దాటింది. ఎక్కడనో బయట నక్కలు మాస్తున్నట్లు చెవికి వినవస్తోంది. యానాదివాడి శవాన్ని నక్కలు పీకొని తింటున్నాయో ఏమోనని సందేహం కలిగింది. తాను చేసిన అజాగ్రత్తకి పోలీసువాండ్లు తనమీద పైవారికి రిపోర్టు చేస్తారేమో? ఇట్లాంటి విషయంలోనే అజాగ్రత్తగా ప్రవర్తించినందుకు ఒక గ్రామమున సబును ఇదివరలో సర్కారువారు

నాకరీనుండి నిలుపుదలచేశారు మాడాను: తన గతి ఎట్లా ఉన్నదో! అతనికి భయంవేసింది: మల్లా కడుపులో ఏదో బాధగా ఉన్నట్టుగా ఉంది: మల్లా భార్యను లేపి వీధిలోకిపోయాడు. మూలుగుతూ ముక్కుతూ రెండుచేతులూ నడుము కానించి లోపలికి వచ్చి పండు కొన్నాడు: కాళ్లు లాగుతూఉండినట్టు ఉన్న దతనికి. శరీరం చిరుచెమ్మటపోసింది: ఒళ్లంతా నీరసంగా ఉన్నది: దాహం అని ఒకలోటా నీళ్లు తాగాడు. అన్నీ కలరాలక్షణాలే! భార్యతో చెప్పనా వద్దా అని సంహేహంకలి గింది. ఆట్టే ఆలోచించాడు. 'సంసారం గుట్టూ, వ్యాధి రట్టూ' అన్న సామెత స్ఫురణకువచ్చింది.

"ఏమే" అని భార్యను పిలిచాడు. ఆమె దగ్గరగా వచ్చి నిలబడింది.

"నా కేమో కడుపులో సంకటంగా వున్నది మాడు: ఒక్కసారి కరణాన్ని ఇట్లా పిలుచు కొనిరా" అన్నాడు మునసబు.

"ఇప్పుడు కరణం ఎందుకు?"

"అతగాడిదగ్గర ఏమాత్రం అయినా ఉంటుంది. ఏదో కడుపులోకి ఇంతమందు పడితేనేగాని ఈబాధ తగ్గట్టు లేదు. చుట్టు పక్కల ఊళ్లలో ఆమ్మవారి జాడ్యాలవల్ల బాగాలేదని అంటున్నారు" అన్నాడు.

భార్యగుండెల్లో రాయిపడింది. దీసం దగ్గలగా తీసుకొనివచ్చి భర్త నట్టే పరీక్షించి చూసింది. ఆయన వైఖరి చూచేవరకు ఆమెకు కూడా ఖంగారు పుట్టింది. రాత్రి నట్ట నడిజాము. ఆమె కేమీ తోచలేదు.

లాంతరుదీపం చేతపట్టుకొని ఆమె తిన్నగా కరణంగారి ఇంటికి పోయింది. ఆయన్ని నిద్ర లేపింది.

"ఆయన కడుపులో ఏదో సంకటమంటున్నాడయ్యా! రెండుసార్లు వీధిలోకి పోయి వచ్చాడు; నిద్రపట్టలేదు; ఒళ్లంతా తపనగా ఉన్నదని మంచంమీద పడి ఊర ఆకోటా, ఈకోటా పడి కొట్టుకొంటున్నాడు. దప్పిక దప్పిక అని నీళ్లు తాగుతున్నాడు. నా కేమీ పాలుపోక ఇట్లా వచ్చా అన్నా!" అని కరణంతో చెప్పింది.

కరణానికి అనుమానం వేసింది. "ఊర్లో ఏమో బాగులేదని అంటున్నారు. ఆ సంబంధం కాదుగదా అన్నా!" అని అడిగింది.

"ఊరుకోవమ్మా నవ్వు! అంతా లేని పోని అనుమానాలూ, కలగదొక్కకోవడాలూను. అన్నం బిడ్డలకి రాలేదు కాబోలు. అందువల్ల మనిషి అట్లా ఆయాసపడుతున్నాడు" అని కరణం ధైర్యం చెప్పాడు.

"ఏమో అన్నా! బిడ్డల అదృష్టం ఎట్లా ఉన్నదో?" అని కంట నీరు తుడుచుకొంది.

"నీకేమైనా మతిపోయిందా ఏదమ్మా! ఏం దీ పిచ్చిచేష్టలు?" అని కరణం కసురు కొన్నాడు.

మునసబుభార్య ముక్కు తుడుచుకొని,

"ని న్నొక్కసారి పిలుచుకొని రమ్నాడయ్యా. నే నెంత చెప్పినా ఊరుకోలేదు. ఒక్కఅడుగు ఇంటిదాకా వస్తూ. నీకోసరం ఆరాటించిపోతున్నాడూ" అని అడిగింది.

రొంటిని ఉన్న నశ్యంపట్టు ముక్కులోనికి జర్రున జ్వరి కాళ్లకు చెప్పులు తొడుక్కొని ఆమెతోకూడా మునసబుగారింటికి వెళ్లాడు కరణం.

కరణాన్ని చూచిమాడడంతోనే మంచం మీద పండుకున్న మునసబు దిగ్గున లేచి కూర్చుని,

"నేను బతకనయ్యో! బిడ్డల్ని నీ కప్పగించి పోతున్నానయ్యో!" అని కరణాన్ని ఘట్టిగా కౌగలించుకొని బారుమన్నాడు.

భర్తస్థితిచూచేవరకు భార్యకు దుఃఖం ఆగలేదు. "నాగ తేంచేస్తావు, అన్నా!" అని ఆమె ఏడిచింది. ఈకోదనవల్ల పండుకొని నిద్రపోతుండిన బిడ్డలు లేచి గీ, గా అని గోల ఆరంభించారు.

కరణంగారు గుండె నిబ్బరంచేసుకొని వీళ్ల నందరినీ సముదాయించ లేకపోతున్నాడు. మునసబుగారింట్లో గలభాకు చుట్టుపక్కల వాళ్లందరూ లేచి ఏమిటో విచారించివద్దామని గుంపుకూడారు. అందరూ తలొకమాటా చెప్పి వాళ్లకు ధైర్యంచెప్పారు. వారిలో ఒకపెద్ద

ముత్తయిదువ ఇంత శొంఠీ, వాముపాయా తీసుకొనివచ్చి నూరి, ఉండచేసి మునసబు గొంతులో వేసింది. ఒకఅరగంటకి చేరినజనం అంతా వెళ్లిపోయారు. అక్కడచేరినవాళ్లలో చాలామంది అది కలగాజాడ్యమే నని తీర్మానం చేసుకొన్నారు.

కరణంమాత్రం మునసబుఇంటనే నిలిచాడు. మాత్రం మింగినప్పటికీ మునసబుకి ఆయాసమూ, వికారమూ తగ్గలేదు. ఏదో బయటికి చెప్పలేనట్టుగా ఉన్నది ఆయనగారి బాధ: పిల్లల్ని పండుకోబెట్టి భర్తమంచాని కాసుకొనే మార్పున్నది భార్య.

ఎదురుగా మంచంమీద కూర్చున్నాడు కరణం. రాత్రి రెండుగంటలయింది. మూడయింది. నాలుగయింది. కరణానికి మునసబుకీ ఆయనభార్యకీ నిద్రలేదు. ఊర, ఊర, అని తెగమూలుగుతునే ఉన్నాడు మునసబు: భార్య కాళ్లు పిసుకుతూనే కూర్చున్నది, పాపం.

"ఏమయ్యా! ఆశవం అక్కడనే ఉన్నదో ఏనక్కలయినా పెరుక్కొని తిన్నాయో! ఆపోలీసు సబిక్స్పెక్టరు నన్ను బ్రతకనివ్వడు ఎట్లానయ్యా?" అని కరణాన్ని అడిగాడు మునసబు.

"నీకాభయం ఏమీ పనిలేదు లేవయ్యా: నేను ఆయనతో మాట్లాడి నీ కేమీమాట రాకుండా చేస్తానులే!" అని ధైర్యంచెప్పతూ 'నీకు వంట్లో ఎట్లా ఉంది?' అని అడిగాడు కరణం!

"కడుపులో ఊర వికారంగా ఉన్నదయ్యా! వాంతి వెళ్లేబట్టుగాఉన్నది" అని అన్నాడు మునసబు.

"అన్నా! ఇట్లారా! కాళ్లు చేతికి చల్లంగా ఉన్నట్టుగా ఉన్నవే! నాచేతులకేనా, నీకూడా అట్లనే ఉన్నాయా?" అని కరణంతో చెప్పింది, మునసబుభార్య.

"అయ్యో! అయ్యో!—" రామ హారే, కృష్ణ హారే! తవ నామ వదామి....." అని మూలుగుతున్నాడు—మునసబు. కరణం లేచి వచ్చి మునసబువంటిమీద చెయ్యి వేసి పరీక్షించి చూచి—

“లేనిపోని సందేహాలు పెట్టుకొని మనస్సు కలగదొక్కుకోబోకండి;” అని వాళ్ల నిద్దరినీ మందలించాడు..—

బయట కోడి కొక్కొరోకోయనీ కూసింది— ఒక్క అరగంట నడుము వాలుస్తానని కరణం ఆ మంచంమీదనే ఒరిగాడు. మునసబుభార్య చీరపరుచుకొని భర్తమంచాని కానుకొని నేలమీదనే పండుకున్నది. మునసబు కళ్లు మూసుకొన్నాడు.

3

ఉదయం అయిదుగంట లయింది. ఇంకా కనిచీకటిగానే ఉన్నది. పోలీసుస్టేషన్ కు రిపోర్టు యెత్తుకొనిపోయిన తలారి వచ్చి,

“సబిన్ స్పెక్టరు వచ్చాడు: పిలుస్తుండాడు—” అని కరణంతోనూ, మునసబుతోనూ చెప్పాడు.

ఈ మాట చెవిని పడేవరకు ఉలిక్కిపడి లేచి మునసబు మంచంమీదనే ఈ తట్టూ ఆ తట్టూ కొట్టుకొంటూ,

“నేను రాలేనయ్యో! నాకిక నూకల రుణం తీరిపోయిందయ్యో! నాకాళ్లూ చేతులూ కొంకర్లు పోతున్నాయయ్యో! నన్నవ తలకి ఈడ్చి పారేయండయ్యో” అని పెద్ద పెట్టున గోల ఆరంభించాడు.

భార్య లేచి వచ్చి భర్తమంచంమీద కూర్చుని ఏడుస్తూనే ఆయన్ని సముదాయస్తోంది. కరణంగారు దగ్గరకి వచ్చి చూచేవరకు మునసబుకు దవడలురెండూ కరుచుకొనిపోయి, మిడిన్రుడ్లువేసి కొయ్యలయి పోతున్నాడు.

ఇదేమీ ఆర్థం కావడంలేదు తలారివాడికి:

కరణంమాత్రం బలవంతాన్న ధైర్యం తెచ్చుకొని మునసబుకి భార్యకి ధైర్యంచెప్పి తలారివాణ్ణి తీసుకొని సబిన్ స్పెక్టరు దగ్గరకు వెళ్లిపోయాడు.

“మునసబుకి రాత్రి చాలా జబ్బు చేసిందండి. ఆయన లేచివచ్చేస్థితిలో లేడు” అని కరణం సబిన్ స్పెక్టరుతో చెప్పాడు.

“ఎక్కడనయ్యా— శవం పడిఉన్నదీ?” అని కరణాన్ని అడిగాడు సబిన్ స్పెక్టరు.

“ఒరే గమల్లపాలేనికి దక్షిణంగా చెర్లోకి పోయే డొంకలోకి దారితీయరా” అని తలారివాడికి ఉత్తరువుచేస్తూ, ఇంకోమనిషిని ముతరాచు లక్షుంగాడినీ, వెంకటసుబ్బణ్ణి పిలుచుకొని రమ్మని పంపాడు కరణం.

“చాలా చీకటి ఉండంగనే లేచివచ్చాకే నాయుడుగారు: తెల్లవారినతర్వాత నిదానంగా రాలేకపోయినారా?” అని సబిన్ స్పెక్టరుతో అన్నాడు కరణం.

“అసలు నేను అచ్చం ఈ డ్యూటీమీదనే రాలేదయ్యా! వేకువజామునే లేచి చెర్లోపల్లకి పోవాలని ప్రయాణమై ఉన్నాను! రాత్రి పదకొండుగంటలకి తెచ్చియిచ్చాడు మీ రిపోర్టు. పోయేదారిగదా, ఈ పంచాయతీ పూర్తిచేసుకొని మరీ పోదామని వేకువనే లేచి వచ్చా” నన్నాడు సబిన్ స్పెక్టరు:

ఇంతలో ముతరాచువాం డ్లిద్దరూ వీండ్లని కలుసుకొని డొంకలోనికి ముందుగా దారి తీస్తున్నారు.

తూర్పురేఖలు బాగా ఆరినవి. రాత్రితెల్ల వార్లు కళ్లని కప్పిన అంధకారం తొలగి ప్రజలకు జ్ఞానోదయం కలిగినట్లు సూర్యోదయం కాబోతోంది. కరణమూ, సబిన్ స్పెక్టరూ,

తలారి, ముతరాచువాండ్లూ గమల్లపాలెం దాటి ఒకఫల్గాంగుమారం వెళ్లారు —.

ముతరాచువాండ్లు చూపినస్థలంలో డొంకకి తూర్పుగా తుమ్మచెట్టుకింద పడిఉన్నాడు — యానాదివాడు. ఈ జనసమూహాన్ని జూచి ఆ యానాదివాడు నోటితో ఏమీ మాటాడలేక, చెయ్యి ఎత్తి మూతిదగ్గర పెట్టుకొని దాహ మవుతూవుందని సంజ్ఞ చేశాడు.

అందరికీ ఆశ్చర్యం వేసింది.

“వీడు చావలేదయ్యా! బ్రతికేఉన్నాడు. భలేపని చేశారు కదయ్యా! వీడికిన్ని గంజి నీళ్లు పోయించి డ్లిలోకి తీసుకొనిపోండి” అంటూ సబిన్ స్పెక్టరు ఒంటెద్దుబండెక్కి అక్కణ్ణుంచే చెర్లోపల్లకు పోయాడు.

“అరే, రాత్రిపొద్దు చూస్తే చచ్చినట్టే ఉండాడయ్యా. ఎంతపని జరిగిందో చూశావా?” అన్నారు ముతరాచులు.

కరణానికి ఒళ్లు తెలియలేదు. ఒక్కపరుగున డ్లిలోకి పేరెం తీశాడు.

మునసబుకి మన స్మారకం లేనేలేదు. పిలిస్తే పలకడు. భార్య ఏడుస్తూ ఆతని ప్రక్కలోనే కూర్చుని ఉన్నది.

పరుగులుతీస్తూ కరణం మునసబు ఇంటికి పోయి “ఏమయ్యో! నాడు చావలేదయ్యా! బ్రతికే ఉన్నాడు. వాడికి కలరా కాదయ్యా పాపం! జ్వరంతగిలి పడిపోయాడట. వాడితో వచ్చిన కూలివాళ్ల ంటున్నారు” అని వగర్చుకొంటూ చెప్పాడు కరణం.

“ఆ! ఆ! ఏమిటి, వాడు చావలేమా? నిజమే! నిజమే!” అని ఎగిరి ఒక్కగంతు వేశాడు—మునసబు.

